

நீதித்துறை நடுவர் நீதிமன்றம் எண் II, மேட்டூர்.

முன்னிலை: N. கோபாலகிருஷ்ணன், B.Sc., B.L., குற்றவியல் நடுவர் எண் II (முழு
கூடுதல் பொறுப்பு), மேட்டூர்.

2026 ஆம் ஆண்டு, ஜூலை மாதம் 10 ஆம் நாள், வெள்ளிகிழமை
குற்றவியல் பல்வகை மனு எண்: 516/2026

அரசுக்காக, சேலம் மாவட்டம், மேட்டூர் வட்டம், மேச்சேரி காவல் நிலைய
ஆய்வாளர், குற்ற எண்: 135/2022, சட்டப்பிரிவுகள்: 8(c) உடன் இணைந்த 20(b)
(ii)(A) போதைப்பொருள் மற்றும் மனமயக்கப் பொருட்கள் சட்டம் (NDPS Act).

...புகார்தாரர் / மனுதாரர்

-எதிர்-

ராஜேந்திரன் (வயது 67), த/பெ சடையன்.

... எதிர்மனுதாரர் / எதிரி

அழிப்பு மற்றும் அப்புறப்படுத்துவதற்கான உத்தரவு

1. இவ்வழக்கில் கைப்பற்றப்பட்ட போதைப் பொருட்களை அழித்தல் /
அப்புறப்படுத்தல் தொடர்பாக, சம்பந்தப்பட்ட நிலைய பொறுப்பு அதிகாரி /
மனுதாரர் சார்பில் கடந்த 05.06.2026 அன்று தாக்கல் செய்யப்பட்ட
போதைப்பொருள் மற்றும் மன மயக்கப் பொருட்கள் சட்டம், 1985-ன் பிரிவு
52 A-ன் படியான மனுவின் அடிப்படையில் இந்த நடவடிக்கைகள் இந்த
நீதிமன்றத்தால் மேற்கொள்ளப்படுகின்றன.
2. மேலும், இந்திய ஒன்றிய அரசு -எதிர்- மோகன்லால் மற்றும் மற்றொருவர்,
2016 AIOL 3086 (28.01.2016) மற்றும் பாரத் ஆம்பாலே எதிர் சத்தீஸ்கர்
மாநிலம், 2025 INSC 78 (06.01.2025) ஆகிய வழக்குகளில்,
போதைப்பொருள் மற்றும் மனமயக்கப் பொருட்கள் சட்டம், 1985-ன் பிரிவு
52A மற்றும் அதன்கீழ் வகுக்கப்பட்ட நடைமுறைகளைப் பின்பற்றி
தயாரிக்கப்பட்ட சொத்துப் பட்டியல் (Inventory), புகைப்படங்கள் மற்றும்

மாதிரிகள், ஆகியவற்றை அசல் சான்றுப் பொருள் நீதிமன்றத்தில் ஆஜர்படுத்தப்பட்டுள்ளதா இல்லையா என்பதைப் பொருட்படுத்தாமல், கட்டாயமாக முதன்மைச் சாட்சியங்களாக கருதப்பட வேண்டும் என நமது மாண்புமிகு உச்சநீதிமன்றம் வழிகாட்டுதல் வழங்கியுள்ளது.

3. மேலும் குறிப்பாக இந்த வழக்கினை பொறுத்து இந்த நீதிமன்றம் பின்வரும் அம்சங்களை கருத்தில் கொள்கிறது:-

- a. புலன்விசாரணை அலுவலர் கடந்த 10.05.2018 அன்று 350 கிராம் கஞ்சாவைக் கைப்பற்றியுள்ளார்.
- b. கைப்பற்றப்பட்ட போதைப்பொருள் கடந்த 18.03.2026-ஆம் தேதி இந்த நீதிமன்றத்தில் முன்னிலைப்படுத்தப்பட்டு வழக்கு சான்று பொருள் எண். 40/2026 வழங்கப்பட்டுள்ளது.
- c. கைப்பற்றப்பட்ட பொருளின் தன்மையை உறுதிப்படுத்தும் வகையில், வேதியியல் பகுப்பாய்வுக்கு அனுப்பப்பட்டு, SLM/NAR/123/2026 என்ற எண்ணில், கடந்த 04.05.2026 தேதியில் வேதியியல் பகுப்பாய்வு அறிக்கை பெறப்பட்டு கைப்பற்றப்பட்ட பொருள் கஞ்சா தான என உறுதி செய்யப்பட்டுள்ளது.
- d. ஆனால், இந்தவழக்கில் மேற்கண்டவாறு நீதித்துறை நடுவர் முன்னிலையிலோ அல்லது ஒரு அரசிதழ் பதிவு பெற்ற அதிகாரியின் முன்னிலையிலோ மாதிரிகள் எடுக்கப்படவில்லை. மாறாக, சம்பவ இடத்திலேயே காவல் துறையினரால் மாதிரிகள் எடுக்கப்பட்டு, இந்த நீதிமன்றத்தில் முன்னிலைப்படுத்தப்பட்டுள்ளது.
- e. இந்த நடவடிக்கைகள், மேற்படி வழக்கு சம்பவம் கடந்த 23.12.2022-

ஆம் தேதிக்கு முன்னதாக போதைப்பொருள் மற்றும் மன மயக்கப் பொருட்கள் (கைப்பற்றுதல், சேமித்தல், மாதிரி எடுத்தல் மற்றும் அழித்தல்) விதிகள், 2022 ஏற்படுத்துவதற்கு முன்னதாக அதாவது கடந்த 31.03.2022-ஆம் தேதி இந்த வழக்கு சம்பவம் நடைபெற்றுள்ளது.

- f. மேற்படி 2022 ஆம் வருடம் ஏற்படுத்தப்பட்ட விதிகள் இந்த வழக்கில் கைப்பற்றப்பட்ட பொருட்கள் அப்புறப்படுத்துவதற்கு பொருந்தாது. மேலும் மாண்புமிகு சென்னை உயர்நீதிமன்றத்தின் R.O.C. No. 10143-A/2025/F1-நாள் 28.10.2025-ன் படி மேற்படி 2022 ஆம் வருடத்திற்கு முந்தைய வழக்குகளில் படிவம் 4 மற்றும் 5 ஆகியவற்றை தாக்கல் செய்ய வலியுறுத்தக் கூடாது என குறிப்பிடப்பட்டுள்ளது.
- g. கடந்த 2015-ஆம் ஆண்டு வெளியிடப்பட்ட மத்திய அரசின் அரசிதழ் அறிவிக்கையின் விதிகளுக்கு இணங்க, இணைப்பு-1 படிவத்தின்படி (Annexure I) உரிய சட்ட நடைமுறைகளைப் பின்பற்றி, ஒரு நீதித்துறை நடுவர் முன்பாக மாதிரிகள் எடுக்கப்படாதது தற்போது சரிசெய்ய முடியாத குறைபாடாகும் என்றே இந்த நீதிமன்றம் கருதுகிறது.
- h. இத்தகைய சூழ்நிலையில், போதைப்பொருள் கிடங்கில் வைக்கப்பட்டுள்ள மீதமுள்ள கஞ்சாவையும் அப்படியே வைத்திருப்பதால் எந்தவொரு பயனும் விளையப்போவதில்லை என இந்த நீதிமன்றம் கருதுகிறது.
- i. மேலும், கடந்த 2015-ஆம் ஆண்டு வெளியிடப்பட்ட மத்திய அரசின் அரசிதழ் அறிவிக்கையின் விதி எண் 2-இன் படி, கைப்பற்றப்பட்ட

அனைத்து போதைப்பொருட்களும் மற்றும் மனமயக்கப் பொருட்களும் கட்டாயமாக அழிக்கப்பட வேண்டும் என்பதையும் இந்த நீதிமன்றம் கவனத்தில் கொள்கிறது.

j. எனவே, தற்போதைய நிலையில், நடைமுறைப்படுத்தக்கூடிய விதிகளின்படி இந்த வழக்கில் கைப்பற்றப்பட்ட போதைப்பொருட்களைப் புகைப்படம் எடுத்து, உரிய மகஜர் (பஞ்சநாமா) தயாரித்து, அவற்றை அழிக்க உத்தரவிடுவதே உகந்தது என இந்த நீதிமன்றம் கருதுகிறது.

k. மேலும் தற்போது கைப்பற்றப்பட்ட பொருட்களை உரிய புகைப்படம் எடுத்து அதன் ஆதாரங்களை மின்னணு சாட்சியமாக தாக்கல் செய்ய தயாராக இருப்பதாக மனுதாரர் தரப்பில் தெரிவிக்கப்பட்டது.

எனவே, மேற்கண்ட சூழ்நிலைகளையும், போதைப்பொருள் மற்றும் மனமயக்கப் பொருட்கள் சட்டம், 1985 மற்றும் இதன்கீழ் இயற்றப்பட்ட விதிகளின்படி இந்த நீதிமன்றத்திற்கு வழங்கப்பட்டுள்ள அதிகாரங்களையும் கருத்தில் கொண்டு, பொது நலனையும், சாட்சிய பொருளின் ஆதாரத் தன்மையையும் பாதுகாக்கும் பொருட்டு, மேற்படி போதைப் பொருளை அழிப்பதற்கு உத்தரவிடுவது தக்கது என இந் நீதிமன்றம் கருதுகிறது.

அதன்படி, கைப்பற்றப்பட்ட 350 கிராம் கஞ்சா எனும் போதைப்பொருளில் மாதிரிகளைத்தவிர மீதம் உள்ள P1 என குறியீடு செய்யப்பட்ட போதைப்பொருளை பின்வரும் நிபந்தனைகளுக்கு உட்பட்டு அழிக்க இந்த நீதிமன்றம் உத்தரவிடுகிறது:-

1. சம்பந்தப்பட்ட நிலையப் பொறுப்பு அதிகாரி, மேற்படி போதைப்பொருள் வைக்கப்பட்டுள்ள கிடங்கில் இருந்து இந்த வழக்கு சம்மந்தப்பட்ட மாதிரிகள் எடுக்கப்பட்டது போக மீதம் உள்ள போதைப்பொருளை

உடனடியாக பெற்று வந்து தற்போது உள்ள அளவில் மேற்படி 2015 நடுவண் அரசின் அரசிதழ் உத்தரவுப்படி இணைப்பு I-ல் குறிப்பிட்ட படிவத்தில் பிடிபொருள் பட்டியல் தயார் செய்து, அதனை சான்று செய்ய இணைப்பு II-ல் குறிப்பிடப்பட்டுள்ள படிவத்தில் விண்ணப்பிக்க வேண்டும்.

2. மேற்படி நடவடிக்கைகளில் சம்பந்தப்பட்ட நிலையப் பொறுப்பு அதிகாரி, மேற்படி சொத்துக்களின் அனைத்து கோணங்களிலிருந்தும் வண்ணப் புகைப்படங்கள் எடுக்க தேவையான ஏற்பாடுகளைச் செய்ய வேண்டும்.
3. அவ்வாறு எடுக்கப்படும் புகைப்படங்கள் இரண்டு அச்சப் பிரதிகளாகவும், மேலும் குறுந்தகடு (CD), பின்விவரத் தட்டு (DVD) அல்லது கணினித் தரவு சேமிப்பான் (Pen Drive) வடிவிலும் சமர்ப்பிக்கப்பட வேண்டும்.
4. புகைப்படங்களின் ஒரு பிரதியை நீதிமன்ற ஆவணங்களுடன் இணைக்க வேண்டும்; மற்றொரு பிரதியை சம்பந்தப்பட்ட அதிகாரியால் பராமரிக்கப்படும் வழக்கு நாட்குறிப்பில் இணைக்க வேண்டும்.
5. மேற்படி புகைப்படங்களை இந்த நீதிமன்றம் அசல் சொத்துக்களுடன் நேரில் ஒப்பிட்டு கவனமாகச் சரிபார்க்க வேண்டும். மேலும், "அசலுடன் ஒப்பிட்டு சரிபார்க்கப்பட்டது; இது ஆஜர்படுத்தப்பட்ட சொத்தின் உண்மையான புகைப்படமாகும்" என்று ஒவ்வொரு புகைப்படத்தின் பின்புறத்திலும் மேலெழுதி கையொப்பமிட வேண்டும். அத்தகைய மேலெழுத்து சம்பந்தப்பட்ட நிலையப் பொறுப்பு அதிகாரியால் மறு கையொப்பமிடப்பட வேண்டும்.
6. குற்றவியல் நடைமுறை விதிகள், 2019-ன் படி, சொத்தின் அடையாளங்கள் மற்றும் விவரங்களைக் கொண்ட "பஞ்சநாமா" ஆவணம் நீதிமன்றப் படிவம் எண் 82-ல் தயாரிக்கப்பட்டு, சான்றளிக்கப்பட்ட

புகைப்படங்களுடன் இணைக்கப்பட வேண்டும்.

7. அதன் பின்னர், இச்சட்டத்தின் கீழ் அமைக்கப்பட்டுள்ள போதைப்பொருள் அழிப்புக் குழுவின் முன் மேற்படி போதைப்பொருளை உரிய அழிப்பு நடவடிக்கைக்காக ஆஜர்படுத்த புலன்விசாரணை அலுவலருக்கு உத்தரவிடப்படுகிறது.

8. எனவே, இம்மனு அனுமதிக்கப்படுகிறது.

மேலும் போதைப்பொருள் அழித்தலுக்குப் பிந்தைய அறிக்கை (Post-destruction Report) மற்றும் அழித்தலின் போது எடுக்கப்பட்ட புகைப்படங்கள் அல்லது வீடியோ ஆதாரங்கள் ஏதேனும் இருப்பின் அதனை சம்பந்தப்பட்ட அதிகாரிகளால் முறையாகச் சான்றளிக்கப்பட்டு, இந்நீதிமன்ற ஆவணங்களுக்காக தாக்கல் செய்யப்பட வேண்டும்.

இந்த உத்தரவு என்னால் சுருக்கெழுத்து தட்டச்சுருக்குக் கூறப்பட்டு, அவரால் நேரடியாக தட்டச்சு செய்யப்பட்டு என்னால் திருத்தப்பட்டு, இன்று 10.07.2026-ஆம் தேதியன்று திறந்த நீதிமன்றத்தில் அவையறிய பகரப்பட்டது.

குற்றவியல் நடுவர் எண் II (கூடுதல் பொறுப்பு), மேட்டூர்.